

اکیسویں صدی اور آن لائن اردو لائبریریاں

تحقیقی و تنقیدی جائزہ

محمد خرم یاسین

M. Khuram Yasin

Scholar, Ph.D, Urdu, Govt. College University, Faisalabad

Abstract

"The propagation of global village has been multiplied due to the usage of Information Technology(I.T) in every field of life. I.T has also provided equal opportunities to people to create, participate or share any type of soft-form data they need or like. Therefore, this paradigm shift has not only generated worldwide acceptance of e-book for people but also a no. of books like "Encyclopedia Britannica" have been converted from hardcore print to e-book publishing only. In accordance with challenges of 21st century, e-books and online libraries of Urdu are going to increase by leaps and bounds as a good gesture for its survival and propagation. In this article, a critical analysis of online/digital Urdu libraries and challenges of 21st century is brought into limelight."

اٹھارویں صدی میں صنعتی ترقی کے تیز رفتار دور کا آغاز ہوا، انیسویں صدی میں وسائل کی جنگ نے ہارڈ پاور (Hard Power) جیسے تصورات کو جنم دیا اور دنیا میں وہی کامیاب و کامران کہلائے جن کے پاس سامانِ حرب کی کثرت رہی۔ جنگِ عظیم اول و دوم میں لاکھوں جانیں جنگ کی بھیٹ چڑھ چکیں تو طاقت کے پرانے تصورات دھندلائے اور فکر و نظر کے نئے روشن زاویوں سے دنیا سافٹ پاور (Soft Power) کے تصورات کی جانب مائل ہوئی جس کا مقصد درحقیقت خارجہ پالیسی سے جڑی سرحدی طاقت، معیشت کی ترقی اور دوسرے ممالک پر اثر و رسوخ بڑھانے سے رہا۔ بیسویں صدی نے کروٹ لی تو ذرائع ابلاغ و مواصلات میں روز افزوں ترقی کے سبب جہانِ رنگ و بو کا منظر نامہ یکسر ہی بدل کر رہ گیا۔ انفارمیشن ٹیکنالوجی (I.T) اور انٹرنیٹ کا آغاز اس قدر جاندار انداز میں ہوا کہ اس نے انسان کو اپنے سحر میں جکڑ کر رکھ دیا اور قدیم انسانی اقدار، روایات، ادبیات،

سماجیات، نفسیات، سیاسیات، معاشیات، سائنس، طب، تعلیم اور تجارت سمیت ہر میدان کا نقشہ بدل کر رہ گیا۔ اہل فکر و نظر نے اسے پیراڈائم شفٹ (Paradigm Shift) سے منسوب کیا۔ اسی پیراڈائم شفٹ نے ادبیاتِ عالم کو بھی نئی نئی راہیں دکھائیں، نئی اصنافِ نظم و نثر متعارف کرائیں، تحقیق کے انداز بدلے، تنقیدی زاویے بدلے، ڈسکورس (Discourse) بدلا، ترسیل کے اطوار بدلے، نئے نئے کوڈز اور کنونشنز (Codes and Conventions) وجود میں آنے لگے اور یہ سلسلہ بدستور جاری ہے۔ یوں کہا جاسکتا ہے کہ اکیسویں صدی اطلاعات (انفارمیشن ٹیکنالوجی) کی صدی ہے۔

سیاسیات میں ذرائعِ ابلاغ کو ریاست کا چوتھا ستون (Fourth Pillar) کہا جاتا رہا ہے لیکن انفارمیشن ٹیکنالوجی کے فروغ کی وجہ سے وجود میں آنے والے نئی استعمال کے ذرائعِ ابلاغ (سوشل میڈیا) مثلاً فیس بک، واٹس ایپ، ٹویٹر، انسٹاگرام، یاہو، آرکٹ، گوگل اور بلاگ وغیرہ نے نہ صرف ریاست کے دیگر ستونوں انتظامیہ، عدلیہ، مقننہ اور اشرافیہ تک کو بے حد متاثر کیا ہے بلکہ دورِ حاضر کی سب سے اہم آواز بن چکے ہیں۔ ادب چونکہ انسانی زندگی کے جملہ پہلوؤں کا احاطہ کرتا ہے اس لیے اس پر بھی نہ صرف ان سب کا اثر پڑا ہے بلکہ سوشل میڈیا نے بھی ادب کی اثر پذیری کو قبول کیا ہے۔ سستے انٹرنیٹ پیکیج، عوام الناس کی سوشل میڈیا، جدید موبائل فون اور انٹرنیٹ پر اپنی نجی ویب گاہیں (ویب سائٹس) بنانے کے لیے کم قیمت ڈومینز کی خریداری نے عالمی گاؤں (گلوبل ویلج) کی ترقی اور وسعت میں جہاں روز افزوں اضافہ کیا ہے وہیں مفت اور نئی موبائل ایپلی کیشنز نے بھی اس حوالے سے اہم کردار ادا کیا ہے کہ کسی بھی معلومات، مواد (ڈیٹا) تصاویر یا متن کو محفوظ کرنے، دوسروں سے اشتراک (شئیر) کرنے اور اسے کتابی صورت دینے کے عمل کو نہایت آسانی سے انجام دیا جائے۔ عام سادہ موبائلوں میں بھی اور آن لائن پلے سٹورز پر ایسی بہت سی ایپلی کیشنز موجود ہیں جن کی مدد سے کسی بھی کتاب کو محفوظ کرنے کے لیے باقاعدہ سکیئر، اس سے جڑے کمپیوٹر اور دیگر لوازمات کی ہرگز ضرورت نہیں، بس کتاب کو کھولے لیکنر ایپلی کیشن کی مدد سے اس کی تصاویر بنائے اور اس میں صفحے کی صفائی ستھرائی، جسامت، لمبائی چوڑائی، کم ترین وزن اور پڑھنے کے قابل متن کی تیاری از خود کار طریقے سے انجام دے دی جاتی ہے اور اس کے ساتھ ہی یہ ایپلی کیشن یہ سہولت بھی مہیا کرتی ہے خود کار طریقے سے سکین شدہ مواد کو برقی کتاب (ای بک e-book) کی صورت میں با آسانی کسی بھی سوشل میڈیا گروپ یا فرد کو ایک سادہ کلک کی مدد سے بھیجا جاسکے۔ یوں یہ کام مزید آسان ہو گیا ہے اور ایک ہی وقت میں ایک شخص کی مدد سے ایک برقی کتاب کو سینکڑوں اور وہاں سے ہزاروں اور لاکھوں لوگ تک با آسانی چند گھنٹوں میں پہنچایا جاسکتا ہے۔ اس کے علاوہ مجموعی اشتراک (گروپ شئیرنگ) بھی اسی نوعیت کا کام ہے جس میں ایک کتاب کو الگ الگ لوگوں کو ارسال کرنے کے بجائے کسی گروپ میں ارسال کر دینے سے اس گروپ کے تمام اراکین تک اس کی با آسانی ترسیل ہو جاتی ہے۔ اسی سبب بہت سی ویب سائٹوں پر ڈیجیٹل (Digital) اور آن لائن (Online) لائبریریوں کا قیام عمل میں آ رہا ہے اور یہ دورِ حاضر کی اہم ترین ضرورت بنتی جا رہی ہیں۔ اس حوالے سے تحقیقی مجلے زبان و ادب کے مدیر کا بیان ملاحظہ کیجیے:

”اردو کا کون سا خزانہ ہے اس وقت انٹرنیٹ پر موجود نہیں۔ تاریخ، جغرافیہ، صحافت،

سیاست، قانون، سائنس، ادب، لسانیات، فلسفہ، مذہب اور سیاحت، غرض ہر موضوع پر اب انٹرنیٹ پر مواد موجود ہے۔ شعر و ادب پر جتنا مواد انٹرنیٹ پر موجود ہے اتنا دیگر شعبوں کے حوالے سے موجود نہیں۔ بعض لوگ جو قنوطیت کا شکار ہو چکے تھے کہ اب اردو مرقی جا رہی ہے یا اردو کتب کے قارئین کی تعداد کم ہو گئی ہے، انٹرنیٹ نے اب اس شکوے کو بھی ختم کر دیا ہے اور اردو زبان و ادب کو نئی زندگی عطا کی ہے۔ اردو کتب کی نکاسی جو ہر دور میں ایک مسئلہ رہی ہے، اب انٹرنیٹ نے اسے بھی آسان بنا دیا ہے۔“ (۱)

جیسا کہ پہلے بیان ہوا کہ دنیا انفارمیشن ٹیکنالوجی کے سبب تیزی سے عالمی گاؤں (Global Village) میں ڈھل چکی ہے اور بے شمار صارفین روز بروز اس کا حصہ بنتے چلے جا رہے ہیں اس لیے ترقی یافتہ ممالک کی صف میں کھڑے ہونے اور اکیسویں صدی کے مسائل و ضروریات کا مقابلہ کرنے کے لیے انٹرنیٹ اور سوشل میڈیا کا سہارا لیے بنا گزارہ نہیں۔ ایسے میں جب کہ ترقی یافتہ ممالک میں کاروبار سے تعلیم تک ہر میدان زندگی ہی کمپیوٹر، موبائل اور انٹرنیٹ کی مرہون منت رہ گیا ہے، ضروری ہے کہ وقت کی ضرورت کو سمجھتے ہوئے زیادہ سے زیادہ کتب کو ای کتب کی شکل دی جائے اور جس قدر ممکن ہو سکے اس کا اشتراک کیا جائے بصورت دیگر اردو ادب، ادبیاتِ عالم سے ترویج و اشاعت میں پیچھے رہ جائے گا اور ایسا کیوں نہ ہو کہ اگر محض چند منٹ کے لیے انٹرنیٹ کو مکمل طور پر بند کر دیا جائے تو پیغامات کی ترسیل سے ذرائع نقل و حمل تک ہر شے تہہ وبالا ہو جائے گی۔ یہی وجہ ہے کہ وقت کی اس ضرورت کو سمجھتے ہوئے مشاق ناقدین و محققین بھی ترویج و اشاعت کے آسان ترین ذریعے کو نہ صرف ابلاغ کا ذریعہ بنا رہے ہیں بلکہ ضروری بھی گردانتے ہیں۔ اس ضمن میں ڈاکٹر محمد آصف اعوان لکھتے ہیں:

”آج کے اس مابعد جدید دور میں جب سائنسی ترقی نے جہان رنگ و بو کا نقشہ ہی بدل دیا ہے اور تحقیق کے لیے ایسے طریقہ کار جو امتیاز علیٰ عرشی، حافظ محمود شیرانی، گیان چند جین، مولوی عبدالحق اور قاضی عبدالودود کے دور میں بروئے کار لائے جاتے تھے، ان میں یکسر تبدیلی آچکی ہے۔ اب انٹرنیٹ پر موجود آن لائن لائبریریوں، ریسرچ انسٹیٹیوٹ کے بلاگز، ڈیجیٹل کتب خانے اور اس طرز کی دیگر سہولیات نے گلشن تحقیق کو نئی روشوں سے آشنا کیا ہے جس سے دور جدید کے محققین کو نہ صرف آسانیاں میسر آئی ہیں بلکہ حوالہ جات انگلی کی ایک جنبش کے فاصلے پر موجود ہیں۔“ (۲)

آن لائن یا ڈیجیٹل لائبریری کے لیے برقی کتب / ای بک (e-Book یعنی الیکٹرانک کتاب) کی ضرورت پڑتی ہے۔ سب سے پہلے برقی کتاب کا تصور ۱۹۷۱ء میں مائیکل ہارٹ نے گئبرگ منصوبے کے تحت دیا تھا اس سلسلے میں سب سے پہلی برقی کتاب کے مصنف سٹیفن کنگ نے ۲۰۰۰ء میں اپنی کتاب کو برقی کتاب کی صورت انٹرنیٹ پر شائع کیا اور یوں یہ سلسلہ چل نکلا۔ ای بک

کی تخلیق کا ایک طریقہ تو پہلے سے موجود کتاب کو موبائل میں موجود سکیئر اپیلی کیشن یا باقاعدہ سکیئر کی مدد سے سکیئر کرنے کے بعد کسی بھی کتاب ساز سافٹ ویئر کی مدد سے کتابی شکل دے دینا ہے اور اگر ایسا نہ کرنا ہو تو ان پیج، ورڈ، ایکسل، کورل ڈرائیاڈاب فوٹو شاپ ایسے کمپیوٹر پروگراموں کی مدد سے موجود متن کو استعمال میں لاتے ہوئے بھی ای بک (پی ڈی ایف یا کنڈل فارمیٹ) کو تیار کیا جاسکتا ہے۔ ایسی کتب جو براہ راست اصل متن سے وجود میں آئیں ان کا وزن (کلوباٹس میں) نہ ہونے کے برابر ہوتا ہے اور سینکڑوں صفحات کی کتاب کا وزن ایک ویڈیو گانے سے بھی کم ہوتا ہے البتہ سکیئر شدہ یا تصاویر سے تخلیق کی گئی کتب کا وزن نسبتاً زیادہ ہوتا ہے۔ انہی برقی کتب (ای بکس) کی مدد سے آن لائن لائبریریوں کا قیام عمل میں آتا ہے۔ اردو ادب کے پانچ لاکھ صفحات بصورت مختلف ای بکس انٹرنیٹ پر اپ لوڈ کرنے والے راشد اشرف کے مطابق ای بکس بنانے اور اپ لوڈ کرنے کے پس منظر میں اردو زبان کی ترویج و اشاعت کے ساتھ ساتھ نوادرات کی از سر نو تلاش اور لوگوں تک آسان رسائی کا مقصد کارفرما ہے۔ لکھتے ہیں:

”اس کام کو کیسے جانے کے پس پردہ اردو زبان کی ترویج کے ساتھ ساتھ یہ سوچ بھی کارفرما تھی کہ اردو کی وہ کتابیں پیش کی جائیں جو ماضی کی گرد میں کہیں چھپ کر نظروں اور ذہنوں سے اوجھل ہو گئی تھیں اور جو فی زمانہ کسی تحقیق کے کام میں ممد و معاون ثابت ہو سکتی ہیں مزید یہ کہ دنیا کے ایسے حصوں میں قیام پذیر لوگ ان سے استفادہ کر سکیں جو ہاں اردو کی کتابیں پہنچنا تو کجا، وہ اردو بولنے کو بھی ترس جاتے ہیں۔“ (۳)

آن لائن لائبریریاں جہاں ایک جانب بیش نادر و نایاب کتب کے حصول کا ذریعہ بنتی ہیں وہیں وہ ان کتب کو محفوظ کرنے کا بھی ذریعہ بنتی ہیں۔ یہی وجہ ہے کہ ان لائبریریوں کی وجہ سے اردو ادب کے طلباء کی اکثریت کے پاس نہ صرف ادب بلکہ تحقیق و تنقید کے حوالے سے بھی ایسی کتب کثیر تعداد میں موجود ہیں جو کسی دور میں بالکل نایاب تھیں۔ راقمین کے پاس ایسی ای بکس کی تعداد دو ہزار (۲۰۰۰) سے زائد ہے۔ راشد اشرف آن لائن لائبریریوں کی ضرورت و اہمیت کے حوالے سے تحریر کرتے ہیں کہ:

”کتابوں کی اسکیٹنگ اور انٹرنیٹ پر دستیابی (Uploading) ایک ایسا طریقہ ہے جس کی مدد سے کتابوں کو ایک طویل عرصے تک محفوظ رکھا جاسکتا ہے بصورت دیگر ان کی ”آخری آرام گاہ“ پرانی کتابوں کے اتوار بازار ہی میں بنتی ہے۔ اسی سوچ کے پیش نظر ڈاکٹر معین الدین عقیل نے اپنا کتب خانہ جاپان کی کیو تو یونیورسٹی کو سونپ دیا جہاں ان کی ستائیس ہزار کتابوں کی اسکیٹنگ تو اتر کے ساتھ جاری ہے۔“ (۴)

عصر حاضر میں انٹرنیٹ پر موجود آن لائن لائبریریوں کا ذکر کیا جائے تو اس میں چھوٹی بڑی کئی ایسی لائبریریاں، بلاگ، پیج اور ویب سائٹس موجود ہیں جن پر لاکھوں کی تعداد میں کتب موجود ہیں۔ ان میں اردو ادب کی بے مثال

اور لازوال خدمت کرنے والی ویب سائٹ ”ریختہ ڈاٹ آرگ“ ہے جسے مختصراً ریختہ بھی کہا جاتا ہے اور اس کے بانی سنجو سراف ہیں۔ اس لائبریری میں نہ صرف کتب، شعرا و ادبا کی ویڈیو، آڈیو، نظمیں، غزلیں اور اشعار شامل ہیں بلکہ شعرا کا تعارف اور جامع لغات بھی موجود ہیں جن میں الفاظ کا اندراج کر کے با آسانی اس کے معانی تک رسائی کی جاسکتی ہے۔ اس سب کے علاوہ اس پر ریختہ کا بلاگ بھی موجود ہے۔ ریختہ پر موجود ادبی کتب و دیگر کی تقسیم بلحاظ تعداد کچھ یوں ہے: کتب چون ہزار آٹھ سو چھیالیس (۵۴۸۴۶)، غزلیں اڑتیس ہزار پانچ سو چھیالیس (۳۸۵۴۶)، ویڈیو چار ہزار چار سو چون (۴۴۵۴)، آڈیو اکیس سو ستائیس (۲۱۲۷)، نظمیں بہتر سونو (۷۲۰۹)، اشعار چھپیس ہزار ایک سو سولہ (۲۶۱۱۶) اور شعرا اکتالیس سو باسٹھ (۴۱۲۶)۔ اس پر شامل کتب کے کل صفحات کی تعداد ایک کروڑ دس لاکھ کے قریب ہے۔ اس آن لائن لائبریری کی ایک اور بڑی خصوصیت اس کی قافیہ کی لغت ہے جو دنیا کی پہلی آن لائن لغت ہے اور اس میں چالیس ہزار غزلوں میں سے دس ہزار قافیہ جدا کر کے شامل کیے گئے ہیں۔ قوافی کی تلاش کے سلسلے میں دنیا بھر میں اس سے بہتر کوئی اور ذریعہ موجود نہیں۔ ایک قافیہ اس میں شامل کر کے تلاش جائے تو دیگر قوافی کی فہرست خود بخود ظاہر ہو جاتی ہے۔ روزنامہ ”امین“ کے ایک کالم میں اس کا تعارف ان الفاظ میں پیش کیا گیا ہے:

”ریختہ اردو شاعری کا آن لائن ذخیرہ ہے جو قدیم و جدید شاعری کا آئندہ انتخاب صحیح

اور معتبر متن کے ساتھ اردو دیوناگری اور رومن رسم الخط میں پیش کرتی ہے۔ اپنی نوعیت کی اس منفرد سائٹ پر شاعری پڑھنے کے ساتھ ساتھ سنی بھی جاسکتی ہے اور لفظوں کے معنی بھی معلوم کیے جاسکتے ہیں۔ ریختہ کے ای۔ کتاب گوشے میں ہر موضوع پر گم باب کتابوں، مسودوں اور دیگر اہم ادبی مواد اور عصری مطبوعات کا وسیع ذخیرہ بھی قائم کیا جا رہا ہے۔ اس کے علاوہ ویب سائٹ کے اسٹوڈیو میں شاعروں کی آڈیو اور ویڈیو ریکارڈنگ بھی کی جاتی ہے۔۔۔ ریختہ اردو شاعری کے خزانے کی کلید ہے“ (۵)

اردو ادب کی ایک اور بہترین آن لائن لائبریری بزمِ اردو ڈاٹ نیٹ ہے۔ اس کی سب سے بڑی خوبی یہ ہے کہ اس میں موجود تمام کتب کو متن کو کاپی کرنے کی سہولت کے ساتھ اپ لوڈ کیا گیا ہے۔ یعنی جس بھی کتاب کو پڑھنا ہو، اس میں سے متن کے کسی بھی حصے کو کاپی کرنا ہو، اقتباس لینا ہو یا اس کا حوالہ پیش کرنا ہو با آسانی اس سے متن کو کاپی کیا جاسکتا ہے۔ یوں یہ کتاب اتنے کم وزن میں موجود ہے کہ ایک آڈیو گانے (تین ایم بی) کے وزن میں با آسانی دو سے تین کتب آسکتی ہیں۔ اس کے روح رواں اعجاز عبید ہیں۔ پہلے یہ ویب سائٹ اردو کی برقی کتب کے نام سے موجود تھی لیکن پھر اس میں کچھ تبدیلیاں کر کے اسے بزمِ اردو لائبریری میں تبدیل کیا گیا البتہ ابھی بھی برقی کتابیں کی ویب سائٹ موجود ہے۔ برقی کتابیں پر متن کی صورت میں میسر پندرہ سو اٹھاسی (۱۵۸۸) کتب اور تیس (۳۰) جرائد تھے لیکن بزمِ اردو میں متن میں تبدیل کی گئی کل پچیس سو ستاسی (۲۵۸۷) کتب موجود ہیں جن میں شعری مجموعے چھ سو دو (۶۰۲)، ناول ایک سو چھتیس (۱۳۶)، حمد، نعت اور مرثیہ کی سینتالیس (۴۷)، اطفال کی ایک سو پندرہ (۱۱۵)، تراجم کی (۸۹)، جرائد چھیالیس (۶۶)، افسانوں کی ایک سو پچھتر (۱۷۵) کتب، دین و مذہب کے

حوالے سے سات سو اکتیس (۷۳۱)، ترجمہ و تفسیر کی ایک سو ننانوے (۱۹۹)، ناولٹ اور طویل کہانیوں کی ترانوے (۹۳) کتب، تحقیق تنقید کی تین سو اٹھانوے (۳۹۸)، سفر نامے چھتیس (۳۶)، طنز و مزاح چون (۵۴) کتب موجود ہیں۔ اس کے علاوہ یہ سہولت بھی دی گئی ہے کہ کوئی بھی شخص اپنی تحریر کردہ کتاب کو تنظیمین سے رابطہ کر کے اس لائبریری میں شامل کر سکتا ہے۔ یوں اس لائبریری کی کتب میں روز افزوں اضافہ ہو رہا ہے۔

آن لائن اردو لائبریریوں میں ”اردو پوائنٹ“ بھی نہایت اہمیت کی حامل ہے اور یہ انٹرنیٹ پر اردو کی دیرینہ خدمت گزار لائبریریوں میں شامل ہے۔ اس ویب گاہ پر ناول، افسانے، اسلامی کتاب، تاریخ کی کتاب، سفر نامے، سوانح اور آپ بیتی، ادبی کتابیں، مزاحیہ، سیاست، صحت، کھیل اور کھلاڑی، اہم شخصیات کے ساتھ ساتھ کالموں کے لیے بھی جگہ مختص کی گئی ہے جب کہ اپنی تحاریر بھیجنے کے لیے بھی اس پر جگہ موجود ہے۔ یہ تمام کتابیں متنوع موضوعات کی حامل ہیں مثلاً آپ بیتی ہی میں رضا شاہ پہلوی، ”سچ کا سفر“ از صدر الدین ہاشوانی، ”زندہ تاریخ“ از ہیلری کلنٹن، ”داستانِ حیات“ از خلیل جبران جب کہ صحت کے حوالے سے کتب میں ”فیملی ہیلتھ“، ”دوا، غذا اور شفا“ وغیرہ شامل ہیں۔ اسی طرح تاریخ کے حوالے سے بات کی جائے تو ”سات نوبل انعام یافتہ کہانیاں“ از ڈاکٹر اعجاز راہی، ”پاکستان پہ کیا گزری؟“، ”نسلِ انسانی کی تاریخ“ از پروفیسر عزیز احمد اور ”کائنات کے سربستہ راز“ از ہارون یحییٰ وغیرہ شامل ہیں۔ اس آن لائن لائبریری کی ذخیرہ کتب میں بھی روز افزوں اضافہ ہو رہا ہے۔

اردو ادب کے نہایت اہم گوشے اقبالیات کے حوالے سے سب سے بڑی آن لائن لائبریری ”اقبال سائبر لائبریری“ اس حوالے سے نہایت اہم ہے کہ اس لائبریری میں ایکس مختلف زبانوں میں ایک سو اٹھاسی (۱۸۸) موضوعات پر چودہ سو پینسٹھ (۱۴۶۵) کتب موجود ہیں جن کا تعلق زیادہ تر علامہ محمد اقبال ہی سے ہے۔ اس پر موجود کتب کو چونکہ زیادہ تر اقبال اکیڈمی ہی نے شائع کیا ہے اس لیے آپ لوڈ کی گئی کتب کی حالت بہتر ہے اور اسے پڑھنے میں آسانی بھی رہتی ہے کہ متن اور صفحات صاف اور واضح ہیں جب کہ ایسی بھی بہت سی کتب موجود ہیں جن کے متن بھی کاپی کیا جاسکتا ہے۔ اس پر اقبالیات سے متعلق رسائل و جرائد کا ذخیرہ بھی موجود ہے۔ کتب کی زمرہ سازی کرتے ہوئے علامہ محمد اقبال کی کتب، ان کے زیر مطالعہ کتب، ان پر لکھی جانے والی کتب، اسلامیات، فلسفہ، تقابلی ادیان اور لٹریچر سے متعلق کتب موجود ہیں۔

”اردو چینل ڈاٹ ان“ اردو کی ان لائبریریوں میں شامل ہے جس پر نایاب، کم یاب یا کلاسیکی عہد کی کتب کو شامل کیا جاتا ہے۔ اس لائبریری کی بنیاد ویسے تو ۲۰۱۴ء میں رکھی گئی اور باقاعدہ جولائی ۲۰۱۷ء کو فعال ہوئی۔ تب سے اب تک اس پر ڈاکٹر قمر صدیقی اور ان کی ساتھیوں نے چار سو کے قریب کتب آپ لوڈ کی ہیں لیکن یہ تمام کتب اردو کے کلاسیکی ادب کی بنیاد شمار کی جاسکتی ہیں جب کہ ان کو الگ الگ زمروں میں تقسیم کرنے کے لیے شاعری، فکشن اور امی بک کے تحت تقسیم کیا گیا ہے۔ اسی ویب سائٹ سے سہ ماہی رسالہ ”اردو چینل“ بھی شائع کیا جاتا ہے۔ آن لائن اردو لائبریریوں میں نسبتاً کم معروف لائبریریوں میں ایک لائبریری اقبال کلمتی ڈاٹ بلاگ سپاٹ ہے۔ اس کے منتظم اقبال کلمتی ہی ہیں۔ یہ ویب سائٹ ۲۰۰۶ء سے

فعال ہے اور اس پر اردو زبان میں اسلامی کتب، تکنیکی کتب، ناول، معلومات عامہ، مشاغل، بلوچی، سندھی کتب اور ویڈیوز الگ الگ موجود ہیں۔ گوکہ کتب کی تعداد بہت زیادہ نہیں لیکن معیاری کتب اپ لوڈ کی گئی ہیں۔

آن لائن اردو ذخیروں کے حوالے سے آزاد دائرۃ المعارف کو کسی بھی طرح نظر انداز نہیں کیا جاسکتا۔ ویب سائٹ کے اعداد و شمار کے مطابق اس پر موجود مختلف موضوعات پر مضامین کی تعداد ایک لاکھ تینتالیس ہزار پانچ سو اڑتیس (۱۲۳۵۳۸) ہے جن میں سے کسی بھی مضمون کو نقل کیا جاسکتا ہے، اشتراک کیا جاسکتا ہے یا پھر اور بھی بہت سے کام لیے جاسکتے ہیں۔ اس کے ساتھ ساتھ اس میں اپنے مضامین کو بھی شامل کر سکتے ہیں۔ ۲۰۰۱ء میں اپنے آغاز سے اب تک یہ ویب سائٹ بہت کامیاب رہی ہے اور اس میں روزانہ سینکڑوں نئے مضامین کا اضافہ ہو رہا ہے۔ جامعہ عثمانیہ سے تعلق رکھنے والا ایسا ہی ایک اور فورم جو ڈاکٹر فضل اللہ کرم کے زیر اہتمام مستعدی سے اردو کی خدمات سرانجام دے رہا ہے ”جہان اردو“ ہے۔ یہ نہ صرف نئے لکھاریوں کی حوصلہ افزائی کرتے ہوئے انھیں اپنا کام آن لائن پبلش کرنے کی سہولت دیتا ہے بلکہ اس پر اردو کے عصری منظر نامے، کثیر الجہات نئی تحقیقات اور تنقیدی مضامین کی بھی بڑی تعداد کا مسلسل اضافہ ہوتا رہتا ہے۔ ان تمام مضامین، افسانوں اور تاثرات کو کاپی کیا جاسکتا ہے، اشتراک کیا جاسکتا ہے، ڈاؤن لوڈ کیا جاسکتا ہے اور اس پر اپنے تاثرات کا اظہار بھی کیا جاسکتا ہے۔ مذہب، ادب، تحقیق اور تنقید کے حوالے سے یکساں مفید ایک اور لائبریری ”کتب و سنت ڈاٹ کام“ ہے۔

اس آن لائن لائبریری میں چھ ہزار چار سو پینسٹھ (۶۲۷۱) کتب کا ذخیرہ موجود ہے جن میں سے ہر کتاب کے عنوان کے ساتھ ایک کوڈ بھی لگایا گیا ہے تاکہ اسے با آسانی تلاش کیا جاسکے۔ کتب کو جن زمروں میں تقسیم کیا گیا ہے ان میں زبان و ادب، رسائل و جرائد، متفرق کتب، ایمان و عقائد اور اعمال، اسلام اور عورت، اخلاق و آداب، اسلام اور مغرب، جرم و سزا، اسلام اور فلسفہ، کائنات و مخلوقات، جوامع، علم و علماء، تعلیم و تعلم اور دینی مدارس، حقوق و فرائض، اسلام، صحافت اور ذرائع ابلاغ اور جدید میڈیا، اسلام اور تزکیہ نفس، تقابل ادیان و مسالک، حدیث و علوم حدیث، تاریخ و سیرت دارالافتاء، حلال و حرام، خطوط و مکاتیب، موسوعات، معاجم و فہارس، کتابیات و اشاریہ جات، جماعتیں، تحریکیں، ادارے، غزوات و سرایا، تحقیق و تنقید اصول تحقیق، رویت ہلال اور اسلامی مہینے، رسم و رواج اور عبادات، عالم کفر، منطق و بلاغ، اتحاد و اتفاق اور وحدت، اسلام اور ٹیکنالوجی، علاج و معالجہ، گوشہ نسواں، خطبات و مقالات، گوشہ اطفال، خطبات و مقالات، اسلام اور عصر حاضر، اسلام اور تصوف اور قرآن و علوم قرآن شامل ہیں۔

”اردو دوست“ کا شمار بھی اردو کی ایسی آن لائبریریوں میں ہوتا ہے جن کے ذریعے اردو کی ترویج و اشاعت کا سلسلہ جاری ہے۔ اس پر افسانے، مضامین، ادبی دنیا، طنز و مزاح، شاعری، غزلیں، نظمیں، نعت، حمد / مناجات، متفرقات، انشائیے، ڈرامے، خاکے، سفر نامے، تبصرے، انٹرویو اور معلوماتی / سائنسی مضامین کے زمروں میں کتب اور مضامین کو اپ لوڈ کیا گیا ہے۔ ان کتب کو با آسانی ڈاؤن لوڈ کیا جاسکتا ہے، اشتراک کیا جاسکتا ہے اور محفوظ بھی کیا جاسکتا ہے۔ اسی طرح ایک اور آن لائن لائبریری ”صوفی نامہ“ ہے۔ اس لائبریری پر چودہ سو باون (۱۲۵۲) کتب موجود ہیں جن میں سے اکثر کلاسیک یا قدیم کتب

ہیں۔ ان کتب کو صوفیا کی کتب، صوفی کلام، نثر، ای۔ کتاب اور بلاگ کے زمروں میں تقسیم کیا گیا ہے۔ اسی طرح ”فری بکس“ پر بھی زیادہ تر کتب اسلامی حوالے سے دی گئی ہیں اور درسِ نظامی کی تمام کتب بیک وقت موجود ہیں۔

”اپنا آرگ“ لائبریری کی بات کی جائے تو یہ بھی متنوع حوالوں سے اہمیت کی حامل ہے۔ اس میں اردو کتب کے ساتھ ساتھ دیگر زبانوں کی کتب، مختلف مذاہب کی کتب، آڈیو اور ویڈیو صوفی، پاپ اور فوک موسیقی، بھی موجود ہے۔ اس آن لائن لائبریری میں کتب کو مختلف درجات میں تقسیم کیا گیا ہے جن میں ”سفرنامہ یورپ، بلادشام و روم و مصر“ از منشی محبوب عالم، ”سفرنامہ مصر و شام و حجاز“ از خواجہ حسن نظامی، ”سفرنامہ روم و مصر و شام“ از شبلی نعمانی، ”سفرنامہ ابن بطوطہ“ ترجمہ از رئیس احمد جعفری، ”ونیکور سے لائل پور تک“ از جرنیل سنگھ سیکھا، ”میراپاکستانی سفرنامہ“ از بلراج سہینی ایسے نایاب سفرنامے بھی موجود ہیں، کالم اور تراجم بھی موجود ہیں اور اس کے علاوہ رسائل و جرائد بھی۔ علاوہ ازیں مبارک علی کی کتب کا گوشہ اور تحقیقی مقالہ جات کے لیے بھی خصوصی گوشہ مقرر کیا گیا ہے۔

”ادراک“ بھی ایک آن لائن لائبریری ہے اور اس میں متنوع موضوعات پر اردو ادب اور دیگر علوم کی کتب موجود ہیں۔ یہ لائبریری نسبتاً کم معروف ہے لیکن اس کی یہ خصوصیت ہے کہ محض اسی لائبریری میں حضرت سلطان باہو کی سینتیس (۳۷) اور علمیات کی اڑتیس (۳۸) کتب موجود ہیں۔ اردو کتب (۵۰۴)، شاعری، رسائل و جرائد (۲۶)، مضامین (۷۲)، پنجابی، فارسی، ہندی اور عربی کے علاوہ متفرق موضوعات پر بھی متعدد کتب موجود ہیں۔ ایک اور آن لائن لائبریری جس میں متنوع موضوعات پر کتب موجود ہیں ”بک مزڈاٹ کام“ ہے۔ اس پر مختلف عنوانات کے تحت شامل کتب بارہ سو بائیس (۱۲۲۲) کتب میں اردو ناول (۱۱۹)، سفرنامہ (۱۱۰)، شاعری (۲۰)، تاریخ (۶۸)، مشہور ادیب (۵۳)، فلمی کتب (۲)، فلسفہ (۵)، تحریک (۵۲) سیرت النبی ﷺ (۲۴)، معاشرتی کتب (۵۲)، سیاسیات (۵۷)، اسلام (۶۲۳)، حوالہ جاتی کتب (۷۲)، سوانح (۵۱)، تعلیم، حالاتِ حاضرہ اور اس کے علاوہ سب سے زیادہ فروخت ہونے والی کتب شامل ہیں۔

”اردو بکس ڈاؤنلوڈ ڈاٹ ورڈپریس“ پر بھی متنوع موضوعات پر مختلف کتب کا ذخیرہ موجود ہے۔ یہ لائبریری کسی تنظیم کے بجائے فردِ واحد کی کوشش ہے اور اس میں سینتیس سو بارہ (۳۷۱۲) کتب شامل ہیں۔ ان کتب میں تنقید، تاریخ، تصوف، تعلیمی کتاب، جدید فلسفہ اور نظریات، خواتین کے لئے کتب، سیرت رسول صلی اللہ علیہ وسلم، سفرنامے، شاعری، علامہ اقبال، طنز و مزاح، فقہ، اصول فقہ، فتاویٰ، قرآن تفسیر، قرآن ترجمہ، قرآنی علوم، اقوال زریں، بچوں کی کتابیں، لغات اور ڈکشنری، میگزین و دیگر متفرق کتب موجود ہیں۔ اردو فکشن سے دلچسپی رکھنے والے قارئین کے لیے انٹرنیٹ پر موجود ایک اہم لائبریری ”کتاب گھر“ ہے۔ اس میں بالخصوص فکشن کے حوالے سے جاسوسی کہانیاں، ناول، عمران سیریز اور مختلف اردو رسائل میں چھپنے والے سلسلہ وار ناول شامل کیے گئے ہیں۔ اس کے صارفین کی تعداد خاصی زیادہ ہے۔ اس پر کتب کو ڈاؤن لوڈ کرنے اور آن لائن پڑھنے کی سہولت بھی موجود ہے۔

راشد اشرف کی آن لائن لائبریری ”کتابستان“ بھی متنوع موضوعات پر اردو کتب کا احاطہ کرتی ہے۔ اس میں وہ

تمام کتب موجود ہیں جنہیں انھوں نے محنت سے اکٹھا کیا اور اب وہ تقریباً ناپید ہو چکی ہیں۔ یہاں سے بھی کتب کو با آسانی ڈاؤن لوڈ اور ان کا اشتراک کیا جاسکتا ہے۔ پچاس سے زائد زمروں میں تقسیم اردو کی ایک اور اہم آن لائن لائبریری ”کتبتان ڈاٹ بلاگ سپاٹ“ ہے۔ اس سے بھی با آسانی کتب کو ڈاؤن لوڈ اور ان کا اشتراک کیا جاسکتا ہے جب کہ آن لائن پڑھنے کی سہولت بھی موجود ہے۔ اسی نام سے ملتی جلتی ایک نسبتاً غیر معروف آن لائن لائبریری ”اردوستان ڈاٹ کام“ ہے۔ اس پر بھی کتب، کالم اور اردو کی دیگر اصناف سے متعلق مواد موجود ہے۔

”اردو رسالہ ڈاٹ کام“ بھی آن لائن لائبریری کے طور پر اہم خدمات سرانجام دے رہی ہے البتہ اس پر باقاعدہ کتب کی جگہ مشاہیر اردو ادب کا کلام الگ الگ زمروں میں پیش کیا گیا ہے جسے با آسانی پڑھا اور اشتراک کیا جاسکتا ہے۔ ”صوفی نامہ“ بھی اردو ادب کی نسبتاً غیر معروف لائبریریوں میں شامل ہے اور اس میں ”کتب خانے“ نامی زمرے میں اردو کی نہایت اہم حوالہ جاتی کتب موجود ہیں جن میں لغات و قواعد کے علاوہ اردو دائرہ معارف کی مکمل بانئیں جلدیں، قرآنی معجزات، حدیث، فقیہات، تاریخ و سوانح اور مذہب و ثقافت شامل ہیں۔ اسلامی حوالے ہی سے اردو کی دو اور اہم آن لائن لائبریریاں ”منہاج بکس“ اور ”دعوتِ اسلامی ڈاٹ نیٹ“ بھی موجود ہیں۔ ”اردو مزہ“ بھی اردو کی آن لائن لائبریری ہے جس میں شاعری کے کئی زمرے، ”نعت“، ”صوفی کلام“، ”غزلین شاعری“، مزاحیہ شاعری، ”محبت کی شاعری“ وغیرہ موجود ہیں اور اس سے کتب کو ڈاؤن لوڈ بھی کیا جاسکتا ہے۔

دو دیگر حاضر چونکہ انٹرنیٹ اور سوشل میڈیا کا دور ہے اس لیے اس پر کئی شعرا و ادبا نے مختلف مقاصد کے تحت اپنے پیچ، بلاگ اور ویب سائٹیں بنالی ہیں اس طرح اس پر شخصی لائبریریوں کا رجحان تیزی سے بڑھ رہا ہے۔ ایسی لائبریریوں میں ایک شخص کی حیات اور ادبی کارناموں کو مختلف زمروں میں تقسیم کر کے پیش کیا جاتا ہے۔ اس سلسلے میں ”عوض سعید ڈاٹ کام“ اور ”حیدر قریشی ڈاٹ بلاگ“ کو دیکھا جاسکتا ہے جن میں سے اول الذکر میں ان کی تصانیف، کہانیاں، خاکے، نظمیں، مضامین، ہندی ترجمہ، انگریزی ترجمہ، خطوط و دیگر کتب شامل ہیں۔ اہم بات یہ کہ ان سب کو متن کی صورت میں با آسانی ڈاؤن لوڈ کیا جاسکتا ہے۔

انٹرنیٹ پر بہت سی آن لائن لائبریریاں ایسی ہیں جو اردو کے ساتھ مخصوص نہیں البتہ ان میں اردو زبان و ادب کی بہت سی کتب جمع کی گئی ہیں۔ ایسی ہی لائبریریوں میں سے س ایک گوگل لائبریری ”گڈ ریڈز“ (Goodreads) ہے اور دوسری ”سکرپڈ“ (Scribed)۔ اردو محفل فورم بھی ایسی ہی ویب سائٹوں میں سے ہے جو اردو کی باقاعدہ لائبریری تو نہیں البتہ یہاں اردو کے متنوع موضوعات پر بہت عمدہ مواد بھی میسر ہے، اشتراک کی سہولت بھی اور سیکھنے سکھانے کا موقع بھی۔ اس پر سات ہزار سات سو گیارہ اراکین و منتظمین کی جانب سے اکاسی ہزار آٹھ سو پندرہ (۸۱۸۱۵) موضوعات پر بیس لاکھ چھیالیس ہزار آٹھاسی (۲۰۶۶۰۸۸) مراسلے شامل ہیں جب کہ لائبریری کو جن زمروں میں تقسیم کیا گیا ہے ان میں اصلاحِ سخن جس کے ذیلی عنوانات میں پسندیدہ کلام، حمد، نعت، مدحت و منقبت، اصلاحِ سخن، آپ کی شاعری (پابندِ بحر شاعری)، آپ کی نثری شاعری بحر سے آزاد، مطالعہ کتب میں اردو ادب، افسانے، مضامین کی ادارت، آپ کی تحریریں، ناول، طنز و مزاح میں

مزاحیہ شاعری، پسندیدہ مزاحیہ تحریریں، آپ کی طنزیہ و مزاحیہ تحریریں، علمی و ادبی لطیفے، سیرت، ادب و لسانیات، صحافت اور سیاست، اردو نثر میں: آپ بیتی و سوانح عمری، ناول، داستان، افسانے، خطبات و مکتوبات، مقالات، مضامین، تذکرہ ج، مصلحہ (انٹرویو)، خاکہ نگاری، تراجم، مزاح نگاری، شاعری پر تنقیدی مضامین، نثر پر تنقیدی مضامین، تاریخ ادب اردو، سفرنامہ، رپورتاژ، غیر افسانوی ادب، جاسوسی ادب (عمران سیریز وغیرہ)، گوشہ اطفال، وغیرہ زیادہ اہم ہیں۔

یوں اگر مجموعی طور پر کل آن لائن لائبریریوں کی بات کی جائے تو اس میں بہت سی معروف اور غیر معروف لائبریریاں موجود ہیں جو نہ صرف اردو کی بین الاقوامی سطح پر ترویج و اشاعت کا کام کر رہی ہیں بلکہ حقیقی معنی میں اردو کے خزانے میں مسلسل اضافہ کرتے ہوئے اس کے مستقبل کی راہیں بھی روشن کر رہی ہیں۔ گو کہ ان لائبریریوں کی تعداد کم ہے لیکن ان کی تعداد میں اضافہ اردو کے مستقبل کے حوالے سے ہمت افزا ہے۔ دورِ حاضر میں جب کہ ”انسائیکلو پیڈیا بریٹینیکا“ ایسی ضخیم اور کئی جلدوں پر مشتمل کتب مجلد طباعت سے دور ہو کر محض انٹرنیٹ ایڈیشن تک ہی محدود ہو گئی ہیں، ایسے میں ضروری ہے کہ اردو کی آن لائن لائبریریوں کو بھی فروغ دیا جائے تاکہ کتب بینی کو فروغ بھی ملے اور نادرونایاب کتب بھی عوام الناس تک پہنچ سکیں۔

حوالہ جات

- ۱۔ ادارہ، مشمولہ زبان و ادب، ششماہی، جنوری تا جون ۲۰۱۶ء، شمارہ نمبر ۱۸، فیصل آباد: جی سی یونیورسٹی، ص: ۶
- ۲۔ ادارہ، از مدیر، مشمولہ زبان و ادب، ششماہی، جولائی تا دسمبر ۲۰۱۵ء، شمارہ نمبر ۱۷، فیصل آباد: جی سی یونیورسٹی، ص: ۵
- ۳۔ راشد اشرف، مرتب، مختصر سفرنامے اور رپورتاژ، کراچی: المقیط پریس، ۲۰۱۶ء، ص: ۴۶۸
- ۴۔ ایضاً
- ۵۔ معظم حیدری، ”ریختہ: اردو شاعری کا آن لائن ذخیرہ“ مضمون مشمولہ امین، روزنامہ، پٹنہ، اپریل ۲۰۱۴ء، ص: ۷

بیان کی گئی آن لائن لائبریریوں کے لیے ملاحظہ کیجیے:

ریختہ ڈاٹ آرگ۔ <https://www.rekhta.org/>

بزم اردو لائبریری۔ <http://lib.bazmeurdu.net/>

اردو چینل۔ <https://www.urduchannel.in>

اقبال کالمی۔ <https://iqbalkalmati.blogspot.com/>

آزاد دائرۃ المعارف اردو۔ <https://ur.wikipedia.org/wiki/>

کتاب و سنت۔ <https://kitabosunnat.com>

اردو دوست۔ <http://www.urdu dost.in>

<http://apnaorg.com/> اپنا آرگ

<https://idraklibrary.wordpress.com/> ادراک لائبریری

<http://bookmaza.com/> بک مزا

<https://urdubookdownload.wordpress.com/> اردو بک ڈاؤنلوڈ

<https://www.minhajbooks.com/> منہاج بکس

<http://kitaabistan.com/> کتاب وسنت

<http://kutubistan.blogspot.com/> کتبستان

<http://www.urdurasala.com/> اردو رسالہ

<https://urdubookslibrary.blogspot.com/> اردو بکس لائبریری

<http://www.bhatkallys.com/ur/kutub-khana/> بھٹکا لائبریری

<http://kitaabghar.com/> کتاب گھر

<http://www.urdurisala.com/> اردو رسالہ

www.minhajbooks.com منہاج بکس

<https://www.dawateislami.net/bookslibrary/> دعوتِ اسلامی ڈاٹ نیٹ

www.sufinama.org صوفی نامہ

www.awazsayeed.com عووض سعید

<https://www.urduweb.org/mehfil/> اردو ویب

<https://www.goodreads.com/> گوڈ ریڈرز